

اسم سان حرف جر سبب 'ءَ' جي استعمال جو جائزو

A Review of use of Preposition 'ءَ' with Noun

Abstract:

The final consonant of every word is activated by a short vowel, upon which plural-singular, feminine-masculine, active-passive, postposition, etc. depend in Sindhi language. In some cases, the vowel is used in second last consonants, according to masculine and feminine, such as (سنڌم / سنڌم / سنڌس / سنڌس / سنڌس / سنڌس), etc. It is a distinctive style of Sindhi among the world's languages.

Generally, the Sindhi grammar is developed on this root linguistic structure, hence it must be maintained in the standard language. The use of diacritical mark/ last short vowel, with nouns, especially in genitive or possessive case, is not used same as in print or electronic media .

With this comes the feminine-masculine case of the word, as: A news came out 'چوڪري جي پيءُ کي ماريو ويو.' father of boy/girl was killed. ; Due to the low usage of last diacritical mark , (ءَ) it is not clear from this sentence whether the word is 'boy' (masculine or 'girl' (feminine)? However, according to the news, the girl was mentioned. It should have been written correctly that 'چوڪريءَ جي پيءُ کي ماريو ويو.' father of a girl was killed). If the word) 'چوڪريءَ' (female) is to be used here, considering the nuances of the Sindhi language, we must use 'چوڪريءَ' due to the addition of short vowel, because it is inccorect way of using feminine form of the word. It is concluded from the study that with the combination of two nouns / مضاف) added and / مضاف اليه) (genitive), if the first word genitive and ends with 'اي' and 'او', then it becomes mandatory to place 'ءَ'. In the absence of this fundamental linguistic framework, misunderstanding would persist, leading to improper use of the Sindhi language.

Keywords: *Sindhi Grammar, masculine and feminine nouns, compound noun, genitive*

مسئلي جو بيان

سنڌي ٻوليءَ جي هر لفظ جو آخري وينجن آواز چوٽي سر سان متحرڪ ٿيندو آهي، جنهن تي جمع - واحد، مؤنث - مذڪر، فاعلي توڻي مفعولي فرق، حرف جر وغيره جو مدار رهندو آهي. ڪن حالتن ۾ اهو چوٽو سر آخري سر کان اڳ واري (second last) وينجن تي ڪم ايندو آهي، جيئن: سنڌم / سنڌم / سنڌس / سنڌس، لڪنڌم / لڪنڌم / لڪنڌس / لڪنڌس وغيره. اهو دنيا جي ٻولين ۾ سنڌي ٻوليءَ جو هڪ نرالو انداز آهي. ان چوٽي سر جي درست استعمال کي 'وچولي لهجي' ۾ نفاست سان نوت پرکيو، جنهن بنياد تي انگريزن جي دؤر ۾ ساھتي پرڳڻي جي ٻوليءَ کي معياري لهجو (Standard Dialect) قرار ڏنل آهي ۽ ان کي وچولو ڪوٺيو ويو. سنڌي درسي ڪتابن ۾ به 'ساھتي لهجي' کي نمايان حيثيت ڏني ويندي آهي. تنهن هوندي به ڪٿي ڪٿي ٻين لهجن جي به نمائندگي ٿئي ٿي. حقيقت ۾ هتي نمائندگيءَ جو معاملو ته هجڻ به نه گهرجي، پر تنهن هوندي به ٿي وڃي ٿو. معياري لهجي ڏانهن بي ڌيانيءَ سان سنڌي ٻوليءَ جي معياري ماڻ ۾ جهول پيدا ٿئي ٿو ۽ ٻوليءَ جي نسبت کي مسئلا ڪرڻ ٿا.

هتي جنهن مسئلي تي قلم کنيو ويو آهي، سو آهي 'اسم جي حالت' پٽاندر، خاص طور حالت اضافت ۽ جريءَ آهر، اسم سان 'ء' جو استعمال ڪرڻ، جيئن: هڪ خبر سامهون آئي: 'چوڪري جي پيءُ کي ماريو ويو'، اعراب جي گهٽ استعمال سبب، هن جملي مان اها خبر نه ٿي پوي ته لفظ 'چوڪرو (مذڪر)' آهي يا 'چوڪري (مؤنث)'؟ جڏهن ته تفصيلي خبر موجب ذڪر چوڪريءَ جو هو. درست هن طرح لکڻ گهرجي ها ته 'چوڪريءَ جي پيءُ کي ماريو ويو'.

هتي جيڪڏهن 'چوڪري' (مؤنث) لفظ ڪم آڻيو آهي ته سنڌي ٻوليءَ جي نزاڪت کي ڏسندي، اسان کي حرف اضافت سبب، 'ء' جو استعمال ڪرڻ لازمي آهي، ڇاڪاڻ ته ان سان لفظ جي مؤنث صورت واضح رهي ٿي. هتي ان ڳالهه جو به امڪان رهي ٿو:

ڇا 'پيءُ' لفظ سان حرف جر ڳنڍڻ سبب ان جو پيش، زير ۾ تبديل ٿيندو؟ حقيقت ۾ 'پيش' ۽ 'زير' جمع - واحد ۾ جوڙيندا آهن. سنڌي ٻوليءَ ۾ 'پيءُ' جو جمع 'پيئڙ' ۽ 'ڏيءُ' ڏيئڙ جو جمع ڏيئڙ / ڏيئرون آهي، 'پيءُ يا ڏيءُ' ڪونهي. ان صورت ۾ ان جو پيش به تبديل ٿيڻ جوڳو آهي، پر عام حالت ۾ 'پيءُ يا ڏيءُ' جي صورت تبديل نه ٿي ڪئي وڃي ته ان ۾ ڪو حرج ڪونهي. البت، چوڪريءَ سان مؤنث واري 'ء'

نه ٿي لڳائجي ته پوءِ لفظ جي صورت ۾ مونجھارو رهي ٿو. ان صورت ۾ ٻن اسمن (مضاف / added ۽ مضاف اليه / genitive) جي ميلاپ سان پهرئين لفظ 'مضاف اليه' (genitive) سان 'ء' جو استعمال لازمي آهي.

هيءَ مسئلو معياري ٻوليءَ جي نسبت مشاهدي ۾ آندو ويو آهي. عام طور اهو مسئلو اترادي ۽ لاڙي لهجي ۾ سامهون اچي ٿو. سرائڪي ۽ اترادي لهجي جي ڳالهائڻ واري ٻوليءَ ۾ 'ء' جو استعمال گهٽ ٿو ملي، ساڳيو معاملو لاڙي لهجي جي ڳالهائڻ واري ٻوليءَ ۾ سامهون ٿو اچي، ان نسبت ڀرنت ميڊيا جي صورتخطيءَ ۾ به اهڙو معاملو نوت ڪري سگهجي ٿو. عام طور ضمير اشاري جي لفظ 'هي' سان به ساڳي ويڌن ڪئي ويندي آهي. حالانڪ، مذڪر واحد لفظي صورت ۾ 'هيءُ'، مؤنث واحد لفظي صورت ۾ 'هيءَ' ۽ مذڪر توڻي مؤنث جمع لفظي صورت ۾ 'هي' استعمال ڪرڻ گهرجي، جيئن اسان جي 'سنڌي ٻارائي ڪتاب' ۾ موجود آهي. هتي لفظي ترڪيب ۾ 'ء' جي درست استعمال وارو جائزو وٺڻ لاءِ چند ڪتابن جي صورتخطيءَ جي جاچ ڪجي ٿي. مٿئين مسئلي جي بيان جو دائرو هيٺين سوالن تي رکجي ٿو:

جائزي جا سوال

- مضاف ۽ مضاف اليه جي ترڪيب ۾ حرف جر جي استعمال سبب 'ء' جو استعمال ڇو ضروري آهي؟
- لفظي ترڪيب ۾ 'ء' جو استعمال لفظن جي ڪهڙين پڇاڙين سان لڳي ٿو؟

جائزي جو عمل

هتي حرف جر جي وصف بيان ڪرڻ ضروري آهي: ”ويا ڪرڻ پٽاندر اهڙو لفظ جيڪو اسم يا ضمير کان پوءِ اچي ۽ ٻئي لفظ سان لاڳاپو ڳنڍي، جيئن: 'ڪتاب، ميز تي پيو آهي. (اسم: ڪتاب جو اسم: ميز سان لاڳاپو ڏيکارڻ لاءِ 'تي' لفظ ڪم آندو ويو آهي ۽ ٻئي اسم کان پوءِ آيو آهي، اهڙي لاڳاپي ڏيکارڻ واري لفظ کي 'حرف جر' ٿو چئجي. اهڙا ٻيا لفظ هن ريت آهن: ڀر-منجهان-لاءِ-ڪاڻ-واسطي-سان-مان-ڪي-ڏانهن-ڏانهن-کان-تان-بدران وغيره. سنڌي ٻوليءَ ۾ 'سُر آواز' به حرف جر جو ڪم ڪندا آهن.“ (1)

حرف جر جو دائرو ڪافي وڏو آهي، جنهن ۾ حرف اضافت (جو-جي-جا-جون وغيره) جهڙا اصطلاح به شامل ٿين ٿا. سنڌي ٻوليءَ ۾ ته آخري چوٽا سُر (short vowels) به اهڙو ڪردار ادا ڪن ٿا.

اضافت (حرف جر) جو ڪردار ادا ڪندڙ اعرابون

- زير اضافت: دل گهريو (دل جو گهريو) - جوء پيڪا (جوء جا پيڪا)
 - زير اضافت: گهوت ماء (گهوت جي ماء) - رت ڦڙو (رت جو ڦڙو)
 - پيش اضافت: پيش لفظ (پيش / اڳ وارو لفظ) - سنڌ راڻي (سنڌ جي راڻي)
- آخري چوڻي سُر جي اهميت آهر سنڌي ٻوليءَ ۾ حرف اضافت (حرف جر) جا مثال خيال خاطر ڏنا ويا. (2)

ان حوالي سان ڊاڪٽر غلام علي الانا لکي ٿو: ”جڏهن به ڪن جملن ۾ اسر يا ضمير جمع وارين صورتن ۾ ڪم ايندا آهن، ته اهڙيءَ حالت ۾ ملڪيت يا اضافت ڏيکاريندڙ حرف به جمع وارين صورتن ۾ گردان ڪندا آهن؛ مثال طور:

حالت اضافت:

عدد واحد	عدد جمع
چوڪريءَ جو ڪتاب / چوڪر جو ڪتاب	چوڪري جا ڪتاب / چوڪر جا ڪتاب
چوڪريءَ جي ڪاپي	چوڪريءَ جون ڪاپيون
اڪبر جي ٽوپي	اڪبر جون ٽوپيون

(3)

ڊاڪٽر الانا جا ڏنل چند مثال ان خيال کان رکيا ويا آهن، ته ڊاڪٽر صاحب، آخري سُر ۽ مؤنث واري صورت ۾ ’ء‘ جي استعمال تي ڪيترو نه محتاط آهي. لفظ چوڪرو / چوڪر (مذڪر) ۽ چوڪري / چوڪر (مؤنث) حرف اضافت سان پنهنجي صورت متاين ٿا. ان خيال کان ٻوليءَ نسبت ان معاملي ۾ محتاط رهڻ گهرجي.

حرف جر طور آخري زير جو ڪردار

- ’مان گهر آهيان‘ (هتي ’گهر‘ جي زير مان مراد ’ڀر‘ آهي، جڏهن اها زير هتائي ’ڀر‘ جو استعمال ڪبو ته زير، زير ۾ تبديل ٿيندي. جيئن: ’مان گهر ڀر آهيان‘)
- ’مان اسڪول وڃان ٿو‘ (هتي ’اسڪول‘ جي زير مان مراد ’ڏانهن‘ آهي، جڏهن اها زير هتائي ’ڏانهن‘ جو استعمال ڪبو ته زير، زير ۾ تبديل ٿيندي. جيئن: ’مان اسڪول ڏانهن وڃان ٿو‘) ياد رهي ته جتي، زير جي گنجائش نه ٿي رهي ته

اتي 'ء' جو استعمال ڪيو ويندو آهي، جيئن: مان هالاڻيءَ ڏانهن وڃان ٿو. ٻي صورت ۾ 'مان هالاڻي وڃان ٿو'. (هن جملي ۾ 'اي' يعني 'ي معروف' حرف جر جو ڪم ڪري پئي، يعني 'هالاڻيءَ ڏانهن وڃان ٿو'.)

اسم سان حرف جر سبب 'ء' جو استعمال (حالت جري)

- مان سنڌيءَ ۾ ڳالهائڻ پيو. (اسم جي پڇاڙي، ڊگهي سُر 'اي' سبب 'ء' جو استعمال ٿيو)
- مان سنڌي ٻوليءَ ۾ ڳالهائڻ پيو. (هتي مرڪب لفظ سبب 'ء' جو استعمال، آخري اسم تي ٿيندو.)
- مون سنڌوءَ مان پاڻي پيتو. (اسم جي پڇاڙي، ڊگهي سُر 'او' سبب 'ء' جو استعمال ٿيو)
- مون سنڌو درياھ مان پاڻي پيتو. (هتي مرڪب لفظ سبب 'ء' جو استعمال آخري لفظ تي ٿيندو، جيئن ته 'درياھ' جي آخري وينجن تي، 'زبر' ڪم آئي، ان ڪارڻ 'ء' جي گهرج پيش نه آئي.)

اسم جي حالتن جا غير ترتيب مثال ان خاطر رکيا ويا ته جيئن سنڌي ٻوليءَ ۾ آخري سُر جي اهميت واضح رهي. اهو خيال رکندي چند ليکڪن جي ڪتابن جا موضوع ۽ انهن جي مواد جو ٽڪرو رکون ٿا، جن تي اختلاف يا اتفاق ڪري سگهجي:

ڪتابن جا موضوع

- ◀ ڪرنيو ۾ لکيل ڊائري (يادگيريون: نجم عباسي)
– سڃاڻي اشاعت گهر ڏڙو، (2011)
- ◀ سنڌي ٻوليءَ جو دُرسٽ استعمال (مرتب: تاج جويو)
– سنڌي لئنگئيج اٿارٽي حيدرآباد (2009)
- ◀ مختلف دؤرن ۾ سنڌي ٻوليءَ جي ترقي (فوليو تي: 'مختلف دؤرن ۾ سنڌيءَ ٻولي جي ترقي، ليکڪ: آفتاب ابڙو)
– سنڌ آرڪائيو، ڪلفٽن، ڪراچي، (2012)
- ◀ ڪڪي هاڻيون ڪاريون (اوپر پرڪاش والميڪيءَ جي آتم ڪٿا، ترجمو: هالار لغاري)
– سامروتي پبليڪيشن ٿرپارڪر (2021)
- ◀ سنڌي پنجنون ڪتاب سبق تير هون: عمر مارئي
– سنڌ ٽيڪسٽ بڪ بورڊ، ڄامشورو (2021)

ڪتابن مان مواد جا ٽڪرا

• **ڪرنيو لکيل دائري:** ”شام جو پنجين بجي ڌاري، سن واري ’سنڌ قومي محاذ‘ جي باري ۾ پنهنجي ويچارن جو مضمون ويني لکيم ته منهنجو پاڻي جو الطاف آيو ۽ اچي ٻڌايائين ته شهر ۾ هنگاما شروع ٿي ويا آهن ۽ هتي لطيف آباد ۾ به گوڙ شور آهي. اهو به چيائين ته پاڙي وارن بروهيءَ چورائي مُڪو آهي ته سنڌين تي حملا پيا ٿين. انڪري خبردار ٿي ويهو، چيائين ته بروهي وارا پاڻ به هٿيارن سان تيار ٿي پنهنجي ڇت تي ويٺا آهن. مونکي مامرو ڳڻپير نظر آيو.“ (4)

تبصرو: هيءُ ڪتاب، نجر عباسيءَ جو لکيل آهي. سندس ڏنل عنوان ۾ ’ڪرنيو‘ اسم سان ’ر‘ حرف جر آيو آهي. لفظ ڪرنيو ڊگهي سُر ’او‘ تي ختم ٿئي ٿو. حرف جر لڳڻ سبب ان جي درست صورتخطي ٿيندي: ’ڪرنيوءَ ۾‘. حالانڪ اهڙي استعمال جي ڪوتاهيءَ سبب، غير جنسي مذڪر- مؤنث جو مونجهارو ٿيندو آهي، ليڪن هتي اهو نه ٿو ٿئي. البت، اهو واضح نه ٿوري ته لفظ ’ڪرنيو‘ [او] پڇاڙيءَ سان آهي، يا ’ڪرنيو‘ [او] پڇاڙيءَ سان! سنڌي ٻوليءَ جي نحوي صورت آهي، ’ءُ‘ جو استعمال وڌيڪ سھائيندڙ ٿيندو.

ليڪڪ جي لفظن: ’پاڙي وارن بروهيءَ چورائي مُڪو آهي‘ ۽ ’بروھي وارا پاڻ به‘ ۾ جهول آهي. جملي جي جزن جون هيٺيون امڪاني صورتون ٿي سگهن ٿيون:

1. پاڙي وارن بروھين چورائي مُڪو آھي. (جمع صورت ۾)
2. بروھيءَ چورائي مُڪو آھي. (واحد صورت ۾)
3. بروھيءَ وارن چورائي مُڪو آھي. (جمع صورت ۾)
4. بروھيءَ وارا پاڻ به.... (بروھي، لفظ سان ’ءُ‘ جو استعمال لازمي آھي، ٻي صورت ۾ لفظ جو اصل پتو نه ٿو پوي. امڪاني صورت موجب ’بروھو‘ جي نحوي صورت ’بروھي‘ ٿيندو. جڏھن ته اصل لفظ ’بروھي‘ مؤنث صورت ۾ آھي، ان ڪارڻ ’ءُ‘ جو استعمال لازمي آھي.

• **سنڌي ٻوليءَ جو درست استعمال:** ”ارينا: سنڌي ٻوليءَ جي وڏي عالم، اديب ۽ محقق، ڪاڪي پيرومل ۽ سنڌ جي عظيم اديب، استاد ۽ درسي ڪتابن جي مصنف، ديوان ڪوڙي مل چندن مل کلناڻيءَ جي نالي“

تبصرو: هن ڪتاب کي تاج جويي سميتڙيو آهي. پاڻ، هڪ ڪمنه مشق ۽ ڄاڻو اديب آهي. سندس جملي جي نحوي صورت، سنڌي وياڪرڻ پٿاندر نهايت پائبنڊ آهي. ’سنڌي ٻوليءَ جي‘ واري ترڪيب ۾ پڇاڙيءَ واري لفظ سان، حرف جر / اضافت

سبب 'ء' جو استعمال ڪيو اٿائين. 'ڪاڪو پيرومل' کي جملي جي نزاکت سان 'ڪاڪي پيرومل' لکيو اٿائين. ان هنڌ جيڪڏهن مؤنث جي صورت رکڻي هجيس ها ته 'ڪاڪيءَ' جي صورت بيهاري ها. ان کان اڳتي 'ديوان ڪوڙي مل چندن مل ڪلناڻيءَ' جي نالي ۾ اصل لفظ 'ڪوڙو' آهي. جيڪو نحوي صورت ۾ 'ڪوڙي مل...' ڪم آندو اٿس ۽ 'ڪلناڻي' جيئن ته مؤنث لفظ آهي. ان ڪارڻ ان سان حرف جر / اضافت ملائڻ وقت 'ڪلناڻيءَ' ۾ 'ء' ڪم آندو اٿائين، ٻي صورت ۾ اهو لفظ مذڪر صورت ۾ (ڪلناڻو) سمجهيو وڃي ها. ان حوالي سان نهايت مضبوط عبارت بيهي ٿي.

- "سنڌي اخبارون، سنڌي ٻوليءَ جي ڪن بنيادي قاعدن کي نظر انداز ڪري رهيون آهن. ۽ اردوءَ جو نقل ڪري رهيون آهن: مثلاً، اڄڪله سنڌي اخبارن ۾ لکيو ويندو آهي ته 'آءُ ڪنڊيارو مان پيو اچان' يا 'آءُ مورو مان پيو اچان'. شمر جو نالو 'ڪنڊيارو' يا 'مورو' ٿي سمي، پر هنن جملن ۾ انهن کي 'ڪنڊياري' يا 'موري' مان پيو اچان، چئي استعمال ڪرڻو آهي... سنڌي بنيادي طور هڪ لٽي واري ۽ سوريلي زبان آهي. انهيءَ جو پنهنجو گرامر آهي ۽ پنهنجو مزاج! اسان کي انهن جي حرمت ڪرڻ گهرجي، ٻيءَ صورت ۾ زبان جي شڪل بگڙي ويندي. سنڌيءَ ۾ 'جوڻيجي' کي 'جوڻيج' لکڻ ۽ 'پتي' کي 'پت' لکڻ ۽ 'ذريعي' کي 'ذريع' لکڻ به غلط آهي." علامه آءِ آءِ قاضي. (5)

تبصرو: تاج جويي جي سميت ٿيل ڪتاب مان علامه آءِ آءِ قاضيءَ جو ٽڪرو ٿي ڪيو ويو آهي. ان ڪارڻ ته اهڙن ٽڪرن ڪٿڻ مهل ليکڪ يا سميت ٿيندڙ پروف ريڊنگ جو خيال نه ڪري سگهندا آهن. البت، تاج صاحب ان معاملي ۾ ڪافي محتاط رهيو آهي.

- "اخبارن، ريڊيو، ٽيليويزن، ڊش، ٽيليفون، ٽيلي پرنٽر، فٽڪس، سيٽلائيٽ، ڪمپيوٽر، اي-ميل (E-mail) ۽ انٽرنيٽ جي اهميت، ٻوليءَ ۽ ٻوليءَ جي لکيل ۽ ڳالهائيل لفظن سان ٿي قائم آهي. ان ڪري اڄوڪي زماني ۾ جيڪا ٻولي جيتري اثرائتي، ڪشش ڪندڙ، سگهاري، عام فهم ۽ وقت ۽ حالتن جو ساٿ ڏيندڙ بلڪ ان جي نمائندگي ڪندڙ هوندي، اوتري ٿي اها اطلاعاتي وسيلن ذريعي حاصل ٿيندڙ ڄاڻ سان پنهنجن ماڻهن کي متاثر ڪندي ۽ سندن ٽڪڙيون ضرورتون پوريون ڪندي اسان جي سنڌي زبان، ننڍي ڪنڊ توڙي سموريءَ دنيا جي سڌريل ۽ اوسر ڪيل زبانن مان هڪ قديم زبان آهي، جنهن کي لکڻ پڙهڻ جي حوالي سان گهٽ ۾ گهٽ 15 هزارن ورهين جو هڪ پسمنظر ۽ ڊگهي تاريخ آهي. اها اڄ به دنيا جي جديد ترقي يافتہ ٻولين ۾ نه رڳو پنهنجو هڪ خاص مقام رکي ٿي، پر وقت جي گهرجن موجب پاڻ ۾ ترقيءَ ۽ تبديليءَ جا سمورا گڻ، قدر ۽ خاصيتون به رکي ٿي." (6)

تبصرو: تاج صاحب نهايت محتاط رهيو آهي. مثال طور: ”انٽرنيٽ جي اهميت، ٻوليءَ ۽ ٻوليءَ جي لکيل ۽ ڳالهائيل لفظن سان ئي قائم آهي“ واري جملي ۾ ’ٻوليءَ ۽ ٻوليءَ جي لکيل‘ ۾ ٻنهي سان ’ء‘ جو استعمال ڪيو آهي. پهرين ’ٻوليءَ‘ سان جملي جي آخر ۾ ايندڙ حرف جر ’سان‘ لاڳو ٿئي ٿو. جڏهن ته ٻئي لفظ ’ٻوليءَ جي‘ سان حرف جر سلهاڙيل آهي. حالانڪ ان جملي ۾ پهرئين لفظ ’ٻوليءَ‘ سان ’ء‘ جو استعمال ايترو لازمي ناهي، جيترو ٻئي سان آهي. جيڪڏهن پهرئين تي ’ء‘ جو استعمال نه ڪري ها، ته به ڪو جهول محسوس نه ٿئي ها. البت ٻنهي لفظن ’ٻولي‘ سان ’ء‘ جو استعمال مناسب آهي. بهرحال، سندس استعمال ٻوليءَ جي نسبت ڏاڍو ڀلو ۽ سهاڻندڙ آهي.

• **مختلف دورن ۾ سنڌي ٻوليءَ جي ترقي:** ”سنڌي ٻولي پنهنجي فطري ماحول مطابق ترقي ڪندي رهي. ارغونن، ترخانن ۽ مغلن جا دؤر ته سنڌي ٻولي لاءِ انتهائي ڏکيا دور هئا. وڏن شهرن ۾ جهڙوڪ ان تي پابندي هئي، ماڻهو ڪلعي عالم ڪونه ڳالهائي سگهندا هئا. نٿي جي هڪ ارڙي عالم (مريد جت) حاڪمن آڏو سنڌي ۾ ڳالهائڻ شروع ڪيو. منع ڪرڻ باوجود هو ڪونه مڙيو ته سندس زبان ڪاڪڙي مان ڪيرائي ويئي، انهن دورن ۾ سنڌي ٻولي ننڍن ڳوٺن، واهڻن وسندين تائين محدود ٿي ويئي.“ (7)

تبصرو: هيءُ ڪتاب، آفتاب ابڙي جو لکيل آهي. تڏهن کيس پي. ايڇ. ڊي جي ڊگري اڃا نه ملي هئي. ڪتاب جا پروف سندس سامهون ضرور گذريا هوندا. هڪ ته ڪتاب جي موضوع ’سنڌي ٻوليءَ جي ترقي‘ ۾ ’ء‘ جو استعمال درست آهي، البت، ڪتاب جي فوليو تي ’مختلف دورن ۾ سنڌي ٻوليءَ جي ترقي‘ ٿي ويو آهي. يقيناً، ان کي پروف جي ئي غلطي ۽ لاپرواهي چئجي.

آفتاب ابڙي جي ’ليڪڪ پاران‘ لفظن تي نظر ڌري سگهجي ٿي. ان محدود جملي ۾ ’سنڌي ٻولي لاءِ انتهائي ڏکيا دور هئا‘ ۽ ’سنڌي ۾ ڳالهائڻ شروع ڪيو‘ وارن جملي جي حصن ۾ حرف جر لڳڻ سبب جهول آهي. درست صورتخطي ٿيندي: ’سنڌي ٻوليءَ لاءِ انتهائي ڏکيا دور هئا‘ ۽ ’سنڌي ۾ ڳالهائڻ شروع ڪيو‘. اهو ان ڪارڻ ته لفظ جي جنس واضح رهي.

• **ڪي هاڻيون ڪاريون:** ”هونئن ته اڙدو ٻولي سنڌي پڙهندڙ لاءِ ڪا اوڀري ته ناهي پر شايد اسان منجهان ڪافي پڙهندڙ اهڙا به هجن، جن جي پهچ ’آج‘ ميگزين تائين نه به هجي، هڪ ته ان خيال کان، ٻيو ته منهنجي ڪوشش رهي آهي ته سنڌيءَ ۾ وڏو ڀروڙ ٻاهريون ادب ۽ ڪي روشن خيال لکڻيون ترجمو ٿيڻ گهرجن، جيئن اسان جي

سوچ ۽ خيال جي وسعت گهڻ پاسائين هجي. 'جونن' پڙهڻ کانپوءِ تڪڙ ۾ آج پبليڪيشن جي محبوبڙي اجمل ڪمال سان رابطو ڪيم. عامر وٽان خبر پيئي ته همراھ پڙهائي سانگي ڀارت ۾ تڪيل آهي، اي ميل تي رابطو ٿيو ۽ ترجمي جي خواهش ظاهر ڪيم ته يار ڏاڍو خوش ٿيو. وري شيراز حسن سان رابطو ٿيو. جنهن 'جونن' جو هندي مان اڙدوءَ ۾ ترجمو ڪيو آهي، شيراز سمڻي به خوشيءَ جو اظهار ڪيو ۽ پوءِ ڪم شروع ڪري ڇڏيم. (8)

تبصرو: ان هنڌ عنوان 'ڪڪي هائپون ڪاريون' بيشڪ لطيف سائين جي بيت جو حصو آهي، ليڪن ان کي عنوان طور ڪم آڻڻ مهل ٻوليءَ جي نزاکت جو خيال رکڻ انتهائي ضروري آهي. هتي 'ڪڪي' لفظ مان اهو واضح نه ٿوري ته اهو لفظ مذڪر 'ڪڪو' آهي يا مؤنث 'ڪڪي'! لفظ جي مؤنث صورت آهر 'ڪڪيءَ هائپون ڪاريون' ٿيندو.

ان کان علاوه سندس لکڻيءَ ۾ ڪنهن حد تي 'ءُ' جو استعمال ٿيل به آهي، ليڪن فقري ۾ ٻن هنڌن تي جهول محسوس ٿئي ٿو. هڪ: 'پڙهائي سانگي' ۽ ٻيو: 'هندي مان اڙدوءَ ۾'. درست صورتخطي ٿيندي: 'پڙهائيءَ سانگي' ۽ 'هنديءَ مان اڙدوءَ ۾'.

• **سنڌي پنجنون ڪتاب** (سبق تيرهون: عمر مارئي): "جنهن زماني ۾ عمر سومرو سنڌ جو حاڪم هو ان وقت ٿر ڀرڳڻي جي پالوا ڳوٺ ۾ پالڻي نالي هڪ مارو ماڻهو رهندو هو. هن جي زال جو نالو ماڏوئي هو. کين هڪ ڌيءَ ڄائي، جيڪا ڏاڍي سمڻي هئي. ان جو نالو مارئي رکيائون." (9)

تبصرو: سبق ۾ 'پالڻي نالي' ۾ هڪ مونجهارو ٿيو ته اهو نالو 'پالڻو' يا 'پالڻي' آهي؟ هڪ ڄاڻو سگهڙ کان معلوم ڪيو ويو ته مارئيءَ جي پيءُ جو نالو ٻڌايو! هن دوست 'پالڻي' ٻڌايو. يعني لفظ مؤنث صورت ۾ پيو اچي. اهو مونجهارو تڏهن سامهون آيو جو ان جي درست صورتخطيءَ تي ڌيان نه ڌريو ويو. جنهن صورت ۾ نالو 'پالڻي' آهي، ان صورت ۾ درست صورتخطي بيهندي: 'پالڻيءَ نالي هڪ مارو ماڻهو رهندو هو'. اهڙا مونجهارا تڏهن ٿا سامهون اچن، جو معياري لهجي ڏانهن ۽ سنڌي صورتخطيءَ جي درست استعمال ڏانهن لاڀروا هي ڪئي ٿي وڃي.

نتيجو/ حاصل مطلب

سنڌي ٻوليءَ ۾ اسم جي حالتن آهر لفظن جي صورت متجي ٿي، جيئن:

< مان انب کاوان تو/ مون انب کاڌو.

(هتي ضمير (اسم) فاعل آهي ۽ زمان سبب پنهنجي صورت بدلائي ٿو ان سبب ان جي حالت فاعلي سڏبي.)

- < مون انبڙي کاڌي / مون انبڙيون کاڌيون.
(هتي مفعول، جمع جي صورت ۾ تبديل ٿيو ۽ فعل کي پڻ تبديل ڪيائين. ان سبب ان جي حالت مفعولي سڏبي.)
- < مان ڪنڊياري / موري وڃان ٿو (مان ڪنڊياري / موري ڏانهن وڃان ٿو) / هالاڻيءَ جو شهر، ڪنڊياري سان لڳ آهي.
(هتي 'ڪنڊياري / موري' لفظ اصل ۾ 'ڪنڊيارو / مورو' آهي، حرف جر سبب ان جي صورت متجي 'ڪنڊياري / موري' ٿيندي، ٻوليءَ نسبت، لفظ 'ڪنڊياري / موري' ۾ حرف جر 'ڏانهن' سمايل آهي. ٻئي جملي ۾ 'ڪنڊيارو' سان حرف جر 'سان' لڳڻ سبب، صورت متبي. ان جي حالت جري چئبي.)
- < هيءَ چوڪريءَ جو پيءُ آهي / هيءَ چوڪري جي ماءُ آهي.
(هتي 'چوڪري ۽ چوڪرو' مضاف اليه آهن، جيڪي حرف اضافت لڳڻ سبب 'چوڪريءَ ۽ چوڪري' ۾ تبديل ٿيا. ان سبب انهن جي حالت اضافت رهندي.)
- < مان انب جي ڦار کاوان ٿو / مون انب جي ڦار کاڌي (ساڳئي نموني 'انب جي ڦار' ۾ لفظ 'انب' سان 'ء' جو اضافو ڪرڻ گهرجي، ليڪن [آ] / زير ڪم آڻڻ سبب، ان جي پوري گهرج پيش نه آئي، بلڪ صرف زير سان ئي مناسب ڄاتو ويو.)
- < چوڪرا، هيڏانهن اچ / چوڪر، هيڏانهن اچ / چوڪرو هيڏانهن اچو. (پهرئين جملي ۾ 'چوڪرا' جمع صورت نه بلڪ، سڌ / ندا وارو [آ] / مد لڳايو ويو آهي، جڏهن ته ٻئي جملي ۾ [آ] / زير مؤنث - مذڪر واري نه پر سڌ / ندا واري لڳائي وئي آهي، تعين جملي ۾ 'چوڪرو' جمع صورت ۾ سڌ / ندا وارو واؤ لين [او] پڇاڙيءَ ۾ ڪم آندو ويو آهي. ان جي حالت ندا سڏبي)
- < جنهن صورت ۾ حرف جر ڪم اچي، ان صورت ۾ ان کان اڳئين لفظ سان 'ء' جي استعمال تي محتاط رهڻ گهرجي، جيئن: 'چوڪريءَ جو پيءُ'، ٻي صورت ۾ پهرين لفظ مذڪر سمجهيو ويندو.
- < اهڙا لفظ جيڪي 'اي' ۽ 'او' جي پڇاڙيءَ وارن سان حرف اضافت / حرف جر استعمال ۾ اچن، ان حالت ۾ 'ء' جو اضافو ڪرڻ گهرجي، جيئن: 'سنڌوءَ جي پاڻيءَ جهڙو پاڪ'، 'ٻوليءَ جا لفظ'.
- < جنهن صورت ۾ اسم جي حالت اضافت يا جري ٿئي ته ان صورت ۾ لفظي ترڪيب جي ٻنهي مؤنث لفظن مان ٻئي لفظ سان 'ء' جو اضافو ڪرڻ گهرجي، جيئن: 'سنڌي ٻوليءَ ۾ ڳالهه ٻولهه ٿيڻ گهرجي'، 'پلي مانيءَ جو ڍو ڪيم'، 'ڪرسيءَ تان ڪپڙو ڪڍڻ وغيره.

◀ سنڌي ٻوليءَ ۾ ٻن قسمن جا مؤنث - مذڪر ٿين ٿا، هڪ: جنسي (چوڪر / گهوڙو - چوڪر / گهوڙي)، ٻيو: غير جنسي (ڪتاب / ڪوڪو - سليٽ / ٽيلي). ان حالت ۾ مؤنث لفظ کي واضح ڪرڻ لاءِ 'ء' جو استعمال ڪرڻ گهرجي، جيئن: پالڻيءَ نالي، ماريءَ جو پيءُ هيو. (پالڻي ته هڪ مرد / مذڪر هيو، ليڪن لفظ جي صورت مؤنث آهي، ان صورت ۾ 'ء' جو استعمال نهايت ضروري آهي، ٻي صورت ۾ 'پالڻو' سمجهيو ويندو.)

حوالا

1. جوکيو الطاف، ڊاڪٽر، 'سنڌي درسي اشتقاقن جي تشريحي لغت': ميمر جيمر پبليڪيشن محرابپور 2022ع، ص 100.
2. جوکيو الطاف حسين، 'سنڌي ٻوليءَ ۾ حرف اضافت بدران ڪم ايندڙ سُر اضافت (Genitive vowel) جو اڀياس' - ايڊيٽر: پروفيسر سليم ميمڻ - 'ڪلاچي تحقيقي جرنل' جلد: 18، شاھ عبداللطيف ڀٽائي چيئر، ڪراچي يونيورسٽي 2015ع، ص: 81-102.
3. الانا، غلام علي، ڊاڪٽر، 'سنڌي ٻوليءَ جو تشريحي گرامر': سنڌي لئنگئيج اٿارٽي حيدرآباد، 2010ع، ص: 58.
4. عباسي، نجم 'ڪرنيو ۾ لکيل ڊائري': سچائي اشاعت گهر دڙو 2011ع، ص: 7.
5. جويو، تاج، 'سنڌي ٻوليءَ جو درست استعمال' (مرتب): سنڌي لئنگئيج اٿارٽي حيدرآباد، 2009ع، ص: 10.
6. ساڳيو، ص: 11-12.
7. آفتاب اٻڙو، 'مختلف دؤرن ۾ سنڌي ٻوليءَ جي ترقي': سنڌ آرڪائيوز اسٽريٽ 26 اي، اسڪيم 5، بلاڪ 5، ڪلفٽن ڪراچي، 2012ع، ص: 14.
8. هالار لغاري (مترجم) 'ڪي هائين ڪاريون' (آتم ڪٿا)، 'اوم پرڪاش والميڪي': سامروٽي پبليڪيشن ٿرپارڪر 2021ع، ص: 32-33.
9. 'سنڌي پنجون ڪتاب' (سبق تيرهون: عمر ماري): سنڌ ٽيڪسٽ بڪ بورڊ ڄام شورو 2021ع.